

کلید ربانیہ در سلسلہ حقانیہ (تعارف احوال و تذکار)

الشیخ المخدم حضرت رشید الدین حقانی المعروف حضرت مخدوم عبدالرشید حقانی رحمۃ اللہ علیہ
(569 ہجری تا 669 ہجری)

مخدوم محمد شہباز شاہ ہاشمی
امیر تنظیم سادات بنی ہاشم (تسبیح) جنوبی پنجاب

انتساب

بمختصر سیدنا مخدوم الاولیاء، زبدۃ الاتقیاء، مظہر ذات محبوب سبحانی حضرت مخدوم رشید حقانی رحمۃ اللہ علیہ
اس مرغِ بمل کا قص، جو تیری نسبت سے دیدارِ الہی کی آرزو میں خاکستر ہونے کی خواہش لیے، کیفیت سکرات میں ہے

تشہ حروف کی ممکنہ آبیاری

ہر جملہ ہر حرف اپنی تفسیر و تشریح کے لیے اپنے محرک کا محتاج رہتا ہے جس طرح انسان کا ہر فعل فاعل حقیقی کی منشا کے اظہار کا
مرہون منت ہوتا ہے۔ مجھے اپنی کم مائیگی اور علمی دریدہ دامن کی بخوبی ادراک ہے اور میں نے اپنی اس کوشش قرطاس کی
سفیدی و سیاہی سے صرف ایک امید واثق پیدا کرنے کی کاوش دانستہ یہ ضرور کی ہے کہ شیخ المشائخ حضور سیدنا مخدوم عبدالرشید
حقانی علیہ الرحمۃ کی ایک نگاہ جو میرے لئے مژدہ جان فزا بنے گی اور بالیقین ضرور ہوگی۔

’زروئے لطف سوئے من نظر کن‘

کیونکہ قبض و بست کی کیفیات جو میرے لئے مسلسل کرب بن چکی ہیں اس حقیر کوشش سے قلب مقفل کے کھلنے میں اور مقصود حقیقی کے
قرب کی کلید ممکنہ ثابت ہوگی۔ قارئین کے لیے یہ عرضداشت قرب الہی کا ذریعہ بذریعہ حضور سید عالم صلی اللہ علیہ وآلہ وسلم اور سیدنا حضور
غوث الاعظمؒ کی بارگاہ میں رسائیت کا ذریعہ بنے گی۔

قارئین کے لیے یہ عرضداشت قرب الہی کا ذریعہ بوسیلہ سید عالم صلی اللہ علیہ وسلم اور سیدنا غوث اعظمؒ کی بارگاہ میں رسائی کا ان شاء اللہ ذیہ
بنے گی۔ بندہ ناچیز کو یہ چند حروف لکھنے کی جو نعمت عظمیٰ نصیب ہوئی ہے، اس کے اصل محرک تنظیم سادات بنی ہاشم (تسبیح) کے امیر محترم

جناب ڈاکٹر واجد پیرزادہ انتہائی قابل احترام برادر خور و جناب مخدوم ڈاکٹر شاہد بہار ہاشمی ہیں۔ اور جو عزت و تکریم مجھے معاشرے میں

میرے حصے میں آئی۔ بھائی کم اور سب کچھ زیادہ کے معنون جناب مخدوم پروفیسر ڈاکٹر اشفاق احمد شاہ (وائس چانسلر سکرو یونیورسٹی) ہیں اور اس تحقیقی کام میں میرے بھتیجے جناب مخدوم محمد ندیم ہاشمی اور جناب مخدوم محمد شاہ ہاشمی میرے دست و بازو رہے اور اگر مخدوم فہیم اعظم قریشی شبانہ روز محنت نہ کرتے تو یہ خواب کبھی شرمندہ تعبیر نہ ہوتا۔

میری زندگی کی ناؤ جو گرداب مسلسل میں رہی پتوار کے مثل رہے جناب مخدوم امیر شاہ صاحب۔ یہ کہنے میں مجھے کوئی باک نہیں کہ علمی موشگافیوں میں تھوڑی بہت سمجھ کی جو جھلک شاید نظر آئے تو وہ وجہ ہوگی صحبت جناب پروفیسر ڈاکٹر محمد حسین آزاد سربراہ شعبہ علوم اسلامیہ این۔سی۔بی۔اے یونیورسٹی ملتان اور بطور مہینز جناب پروفیسر منیر احمد رزمی صاحب نے وہ خواب دکھائے جو مقبول تعمیر ہوئے۔ الغرض میں ہر اس شخص کا ممنون ہوں جس نے میری خیر خواہی کی اور میں اس قابل ہوا۔

آخر میں، میں سپاس گزار ہوں اس وجہ کا، جو میرے ہونے کی وجہ بنی یعنی کہ میرے والد بزرگوار اور مجسم مشکور ہوں، اس روح کا جس نے میرے جسم کو روح جیسی پہچان بخشی یعنی کہ میرے شیخ مکرم اور احسان مند ہوں اس ہستی کا جس نے اس ممولے کو شہباز بنانے کی عملی تمثیل کی شکل دی یعنی کہ جناب مخدوم محمد جاوید ہاشمی۔

تعارف

شجرہ نسب

حضرت مخدوم عبدالرشید حقانی رحمۃ اللہ علیہ بن حضرت مخدوم احمد غوث رحمۃ اللہ علیہ بن حضرت مخدوم کمال الدین علی شاہ، ابو بکر کروڑی بن حضرت سلطان جلال الدین محمد بن حضرت سلطان علی بن حضرت سلطان شمس الدین کروڑی، بن حضرت سلطان حسین شاہ بن حضرت سلطان عبداللہ بن حضرت سلطان حسین المعروف ثانی بن حضرت سلطان خزمیہ، بن حضرت امیر حازم بن حضرت عبدالرحمن المعروف بن حضرت عبدالرحیم بن حضرت امیر مہیار بن حضرت اسد بن حضرت ہاشم بن حضرت عبدالمناف بن حضرت قصی بن حضرت کلاب بن حضرت مرہ بن حضرت کعب۔۔۔ الی آخرہ۔۔۔ سیدنا حضرت آدم علیہ السلام

ہجرت عن الحجاز

آپ کے خاندان کے ایک بزرگ حضرت امیر عبدالرحمن المعروف تاج الدین المطرف کو بنو امیہ کے حکمران، مروان الحکم (المتوفی 122ھ) نے اپنی بیعت پر مجبور کرنے کی کوشش کی جس کی وجہ سے آپ کو اپنے وطن سے ترک سکونت اختیار کرنا پڑی۔

سکونت در جبال

حضرت امیر تاج الدین المطرف حجاز مقدس سے جہانی، جو بعد میں خوارزم اور اب ترکمانستان کے نام سے مشہور ہے، میں مستقل سکونت اختیار کی۔ خاندانی عز و شرف کی بنا پر یہ گھرانہ ہمیشہ معزز و مقتدر ٹھہرا۔ لہذا یہاں اس خطہ میں بھی آپ کی اولاد فضل و کمال میں یکتا بنی، اور سلاطین وقت کے مدد و معاون ہونے کی وجہ سے منصب اور جاگیر حاصل رہی۔

اسی وجہ سے حضرت امیر تاج الدین المطرف سے لے کر سلطان کمال الدین ابوبکر کروڑی رحمۃ اللہ علیہ تک سارے والیان ریاست شہار ہوتے ہیں۔ حضرت امیر تاج الدین المطرف رحمۃ اللہ علیہ کی اولاد میں سے ایک ہستی جو سلطان حسین کے نام سے موسوم ہے، معاونین و رفقاء سلطان سبکتگین اور اس کے فرزند سعید محمود غزنوی میں شامل رہے۔

برصغیر میں آمد

سلطان محمود غزنوی کے تیسرے حملے کے وقت سلطان حسین رحمۃ اللہ علیہ سلطان محمود غزنوی کے ہمراہ ہند میں وارد ہوئے۔ سلطان محمود غزنوی نے جابجا اپنے قلعے اور چھاؤنیاں قائم کیں، تو ایک قلعہ کوٹ کروڑ میں بھی قائم کیا۔ اور یہ قلعہ سلطان محمود غزنوی نے حضرت سلطان حسین رحمۃ اللہ علیہ کے سپرد کیا۔ اور یہیں پر حضرت مخدوم عبدالرشید حقانی رحمۃ اللہ علیہ کے دادا حضور حضرت مخدوم کمال الدین علی شاہ کی ریاست قائم ہوئی اور یہیں پر آپ کے دو فرزند ان مانند لعل و گوہر

1۔ حضرت مخدوم احمد غوث رحمۃ اللہ علیہ 2۔ حضرت مخدوم محمد غوث رحمۃ اللہ علیہ پیدا ہوئے

ولادت باسعادت

حضرت مخدوم کمال الدین علی ابوبکر کروڑی کے فرزند اکبر حضرت مخدوم احمد غوث کے ہاں سات فرزند بارگاہ ایزدی سے ودیعت ہوئے۔

1. حضرت مخدوم رشید الدین حقانی المعروف حضرت مخدوم عبدالرشید حقانی رحمۃ اللہ علیہ

2. حضرت مخدوم عبدالرحمن رحمۃ اللہ علیہ

3. حضرت مخدوم فقر علی المعروف ملا فقیر رحمۃ اللہ علیہ

4. حضرت مخدوم سعد الدین المعروف شیخ سادان رحمۃ اللہ علیہ

5. حضرت مخدوم موسیٰ نواب رحمۃ اللہ علیہ

6۔ حضرت مخدوم راول دریا رحمۃ اللہ علیہ

7. حضرت مخدوم محمد طاہر طاہر رحمۃ اللہ علیہ

6. عائلی زندگی

جہاں نقوش کی تہذیب ارادہء مشیت ایزدی کے تحت وقوع پذیر ہونا زندگی کا مقصد اول ٹھہرے، وہاں پر قدرت ہر لمحہ ایک نئے زوایے، ایک نئی جہت کا منظر پیش کرتی ہے۔ عین اسی اصول کے تحت جناب حضرت مخدوم عبدالرشید حقانی رحمۃ اللہ علیہ کے چار نکاح ہوئے۔ جن کی ترتیب اس طرح سے ہوئی۔

1۔ عقد اولی

عنوان شباب میں پہلا نکاح آپ کی عم زاد، ہم زاد و ہم سر، مرقع حسن و جمال و کمال طاہر و باطن، عفیفہ، طاہرہ، سیدہ حضرت بی بی کمال

خاتون سے ہوا، جو کہ شریکۃ الغوث العالمین، حضور شیخ الاسلام والدین شیخ بہاء الحق والدین کی ہمیشہ ہیں۔ ان کے حسن و جمال اور حسن انتظام خانہ سے یہ خانہ جہاں روشن ہوا۔

2- عقد ثانی

نواح ملتان میں ایک بہت بڑی جاگیر کے مالک قوم مڑل کے ایک عقیدت مند نے اپنی دختر نیک اختر آپ کے عقد میں دے کر اپنی دینی اور اخروی زندگی کو چار چاند لگائے۔

3- عقد ثالث

اس وقت کے ایک راجہ رائے الونہ کچھی نے اپنے جگر کا ٹکڑا حضرت مخدوم عبدالرشید حقانی رحمۃ اللہ علیہ کے حضور پیش کیا۔

4- عقد چہارم

نکاح اربعہ آپ نے آخری عمر مبارک میں بادشاہ وقت کی شہزادی سے فرمایا جو کہ حضرت شیخ الاسلام کا مرید و عقیدت مند تھا۔ شہزادگان حضرت مخدوم عبدالرشید حقانی رحمۃ اللہ علیہ

خداوند قدوس نے آپ کو چار شہزادے عطا فرمائے۔ جو اپنی جگہ پر ہر ایک آسمان دنیا پہ آفتاب بن کر چکا اور اس دنیا کو ظلمت سے نور کی طرف لا کر اجالوں کا ایک جہاں بنا دیا۔

1- حضرت مخدوم ابوبکر رحمۃ اللہ علیہ

یہ فرزند شہیر، نبیرہ غوث العالمین ہیں اور وارث مسند مخدوم الاولیاء، سرخیل سلسلہ قادریہ کے جانشین ہیں۔ نجیب الطرفین ہونے کے ناطے جذب و قدرت کے شاہکار تھے اور مشاہدہ حق اپنے مربی حضرت مخدوم عبدالرشید حقانی رحمۃ اللہ علیہ کی نسبت کے مظہر اتم تھے۔ جلال زیادہ ہونے کی وجہ سے والد محترم نے انہیں مقام خلوت اختیار کرنے کا حکم دیا۔ آپ کا وصال، آپ (حضرت مخدوم عبدالرشید حقانی رحمۃ اللہ علیہ) کی حیات مبارکہ میں ہوا۔

2- حضرت مخدوم محمد رحمۃ اللہ علیہ

حضرت بی بی کمال خاتون رحمۃ اللہ علیہا کے لطن اطہر سے یہ دوسرا گلاب حضرت مخدوم عبدالرشید حقانی رحمۃ اللہ علیہ کو عطا ہوا۔ جن کی نسل سے باقاعدہ سلسلہ قادریہ اور ایسیہ کو ایک نئی جہت عطا ہوئی۔ اس کا ذکر آگے جا کر آئے گا۔ اس فرزند ارجمند کو حضرت مخدوم عبدالرشید حقانی رحمۃ اللہ علیہ کی قربت اور فیض سے کماحقہ، مستفید و مستفیض ہو کر زمانے کو منور و روشن کرنے کا بھرپور موقع ملا۔ آپ ہی کی اولاد سے حضرت عمر جتی سلطان نویں صدی ہجری میں اس دنیا میں منصہء شہور پر نظر آئے۔ جنہوں نے عالم روحانیت کو ایک نئی حیات بخشی۔ اور معرفت الہیہ کے ایسے جام لٹائے کہ دنیا ششدر رہ گئی۔ اسی چشمہ آب حیات سے حضرت سلطان عبدالحکیم رحمۃ اللہ علیہ سیراب ہو کر ایک وسیع سلسلہ

قادریہ اویسیہ کے ساقی ٹھہرے۔ اس وقت مخدوم رشید میں موجود۔۔۔ آپ ہی کی اولاد سے اس جگہ متمکن ہیں۔

3- حضرت مخدوم نواب صدر الدین قتال رحمۃ اللہ علیہ

حضرت مخدوم عبدالرشید حقانی رحمۃ اللہ علیہ کے تیسرے شہزادے ہیں۔ آپ اپنی ننہائی جاگیر بطرف مشرق، وہاڑی ضلع اور تحصیل میلسی اور دنیا میں آپ کی ریاست تھی۔ خاندانی جلالت آپ کے رگ و پے میں ہر وقت موجزن رہتی اور کمالات کا ظہور عالم تھا۔ زبان، سنی الرحمن تھی۔ امرکن کی مسند پر جلوہ افروز تھے۔ ہر لحظہ جذب و مستی اور روحانی ریاستوں میں معرفت الہی کے حصول کے لیے غوطہ زن رہتے۔ اسی جذب و حال کی کیفیت سے اٹھتی نگاہ قیامت ڈھانے کے درپے رہتی۔ اسی بناء پر آپ قتال کے لقب سے مشہور ہوئے جو کہ قلندر نہ حال کا درجہ اتم ہے۔

4- حضرت مخدوم حسن رحمۃ اللہ علیہ

حضرت مخدوم حسن بادشاہ وقت کی بیٹی سے متولد ہوئے۔ آپ کا مزار تحصیل کہروڑ پکا ضلع لودھراں میں ہے۔ منقول ہے کہ حضرت لال شہباز قلندر رحمۃ اللہ علیہ کا حضور شیخ الاسلام سے وجہ بیعت، آپ کا روحانی مناقشہ اور مجادلہ ہے۔ حضرت قلندر پاک رحمۃ اللہ علیہ کی، حضرت غوث العالمین سے عقیدت کی اسیری اسی نوجوان کی روحانی طاقت کا مظہر ہے۔ اور آپ ہی کی نسل سے حضرت مخدوم عالی معروف بزرگ جن کے جام پر قصبہ آباد ہے، ہیں۔

حضرت مخدوم عبدالرشید حقانی رحمۃ اللہ علیہ کے خلفاء کرام

1- حضرت مخدوم عبدالرحمن رحمۃ اللہ علیہ 2- حضرت مخدوم فقر علی رحمۃ اللہ علیہ

3- حضرت مخدوم سعد الدین رحمۃ اللہ علیہ 4- حضرت مخدوم محمد طاہر ظاہر رحمۃ اللہ علیہ

5- حضرت مخدوم ابوبکر رحمۃ اللہ علیہ 6- حضرت مخدوم محمد رحمۃ اللہ علیہ

7- حضرت مخدوم حسن رحمۃ اللہ علیہ 8- حضرت سید ایوب شاہ حسین سکنہ ملک چین

ان اسمائے گرامی میں اول الذکر چار آپ کے برادران بزرگوار ہیں جن کو آپ نے نسبت قادریہ میں بیعت فرماتے ہوئے معاشرہ میں رشد و ہدایت کے لیے مختلف علاقوں میں ذمہ داری سپرد کی۔ آپ نے اپنے دو بھائی اپنے ہم زاد حضور شیخ الاسلام کی خدمت میں نسبت سہروردیہ کے لیے پیش کیے۔ اور اپنے تیسرے فرزند حضرت مخدوم نواب صدر الدین قتال کو بھی حضرت بہاء الدین رحمۃ اللہ علیہ کی نسبت کا فیض حاصل کرنے کے لیے حضرت مخدوم جلال الدین سرخ پوش بخاری کی بیعت کروایا۔

حضرت مخدوم عبدالرشید حقانی رحمۃ اللہ علیہ کی علمی خدمات

حضرت بہاء الدین زکریا رحمۃ اللہ علیہ کے حصول علم و معرفت کے سفر کے نتیجے میں خاندانی سربراہی مختلف امور میں آپ (حضرت مخدوم

عبدالرشید حقانی رحمۃ اللہ علیہ کے ذمہ ٹھہری۔ آپ نے اس ذمہ داری کو بخوبی نبھاتے ہوئے، اپنی اس سلطنت اور اب اس وطن مالوفہ میں علم کی شمع اس طرح روشن کی جس کی ضوء سے تمام جہان ضوفشاں ہو گیا۔ اس وقت سرزمین ملتان کے معروضی حالات یوں تھے کہ یہ سارا خطہ ہندو تہذیب کے زیر اثر تھا۔ اور اس عالم کفر کو پھر اقرء کی ضرورت تھی۔ اس پیاس کو محسوس کرتے ہوئے حضرت مخدوم عبدالرشید حقانی رحمۃ اللہ علیہ نے ایک ایسے تعلیمی ادارہ کی بنیاد رکھی جس میں نہ صرف قرآن مجید و حدیث کی مروجہ تعلیم بلکہ اس وقت کی جدید تعلیم کے ساتھ ساتھ معاشرت و معیشت کا مکمل خاکہ ذہن میں رکھتے ہوئے اسے ایک شاہکار درس گاہ کی شکل دے دی۔

جب حضور شیخ الاسلام بہاء الدین زکریا رحمۃ اللہ علیہ متداولہ اور روحانی کمالات کا دو سالہ اوڑھے ایک طویل عرصہ کے بعد وطن واپس تشریف لائے تو اس وقت منظر دیدنی تھا کہ حضرت مخدوم عبدالرشید حقانی رحمۃ اللہ علیہ شہر پناہ سے باہر نکل کر ایک کثیر تعداد شاگردان، عقیدتمندان کے ساتھ بھرپور استقبال کیا۔ اور انہیں ایک منظم درس گاہ جس میں تمام شعبہ جات کر دیئے گئے تھے سونپ دی۔ جو بعد میں آپ کے حسن انتظام و انصرام کے نتیجے میں مدرسہ بہائیہ العالمیہ کے روپ چار دانگ عالم بلا د عرب و عجم میں اسلام کی جولانیوں کا مظہر ثابت ہوئی۔

مدرسہ رشیدیہ کا قیام

حضرت غوث العالمین رحمۃ اللہ علیہ کی آمد کے ساتھ آپ نے ایک طویل سفر کا ارادہ فرمایا اور ایک لمبے عرصے تک حجاز مقدس میں تعلیمی اور روحانی سفر میں ایک عظیم خلعت فاخرہ اور نعمت عظمیٰ نسبت قادریہ سے فیض یاب ہو کر اپنے واپس تشریف لائے اور پھر جس سرزمین پر آپ کے قدم مبارک لگے اس سرزمین کو ماڑی رشید کہا جانے لگا۔ جو آپ کی نسبت سے مخدوم رشید کہلائی، حضرت مخدوم عبدالرشید حقانی رحمۃ اللہ علیہ نے تادم آ خر قرآن و حدیث کی تعلیم اتنی جانفشانی سے عام کی کہ مورخ سیاح ابن بطوطہ نے ایک واقعہ کا اس طرح سے ذکر کیا کہ میں جب ملتان سے دہلی بادشاہ کی خدمت میں حاضر ہونے کے لیے اس جگہ گزرا تو میں نے دیکھا کہ ایک بزرگ انتہائی ضعیف العمری کی حالت میں مسجد میں درس حدیث میں مشغول ہیں۔ ان کے پپوٹے آنکھوں پر بار بار گر جاتے تھے اور انہیں وہ اٹھا کر درس حدیث طالبان خدا اور رسول ﷺ کی علم و معرفت کی پیاس بجھا رہے تھے۔

نسبت قادریہ و سلسلہ حقانیہ

جب آپ حضرت بہاء الدین زکریا رحمۃ اللہ علیہ کی واپسی پر عازم سفر ہوئے تو آپ نے علوم ظاہرہ کے حصول کے ساتھ ساتھ معرفت خداوندی میں مزید قرب کی پیاس بجھانے کے لیے نکلے تو ذات الہی نے اس ہستی کی طرف راہنمائی کی جو عرصہ سے ایک شہباز روحانی کی منتظر تھی۔ بس مقصود گو ہر ایک معلوم وقت اور معین لمحات کا متقاضی تھا تو آپ کو یہ یہ بے مثل نسبت حضرت سید علی ہمدانی بن شاہ یوسف ہمدانی رحمۃ اللہ علیہ کی صورت میں عطا ہوئی جس نے حضور سیدنا غوث اعظم کی تجلیات ابررحمت کی صورت میں برساتے ہوئے اس منجاء فیض کو ایک بحر بیکران میں بدل دیا۔ اور پھر اس چشمہ فیض سے قیامت تک دنیا سیراب ہوتی رہی ہے اور ہوتی رہے گی۔

حضرت مخدوم عبدالرشید حقانی رحمۃ اللہ علیہ کی معاشرتی خدمات

تشکیل نوع انسانی کے ساتھ سب سے پہلا تصور ایک سلیم العقل ذہن میں جوا بھرتا ہے وہ ہے معشیت۔ معاشرہ میں پہلی اور بنیادی ضرورت بقائے انسان جو دماغ میں جگہ پاتی ہے وہ ہے کہ ایک انسان زندہ کیسے رہے گا؟ اپنی بھوک کیسے مٹائے گا؟ اسی ایک نقطہ پر ایک دنیا آباد ہوئی ہے۔ اور اسی بھوک کو مٹاتے مٹاتے نوع انسانی نے کئی دفعہ یہ دنیا مٹا دی۔

دنیا نے افرینش سے تادم آخر کائنات اسی شکست و ریخت کا شکار رہی ہے۔ ضرورت تھی تو صرف بھوک مٹانا مگر یہ ضرورت جس انسان کی تمام تر حیات پر بعض اوقات حرص بن کر چھا جاتی ہے تو یہی بھوک پھر اتنی بڑھ جاتی ہے کہ تمام بھوک کو حرص کی بھوک میں جھونک کر اس دنیا کو جہنم بنا دیتی ہے۔

اسی بھوک والی حس کی تہذیب کے لیے خدا نے معاشرتی تشکیل کے لئے انبیاء کرام علیہم السلام کا سلسلہ اس ارض عارضی کے لئے بنایا اور ان کے بعد اولیاء و حقیقی علماء ہیں کو وارث بنایا۔ انبیاء کرام علیہم السلام کے سلسلے کے سرخیل و سید و سردار اور محمد مصطفیٰ علیہ التحیۃ و الثناء ٹھہرے اور تدریجاً اولیاء کے سلسلے میں حضور سیدنا محی الدین شیخ عبدالقادر جیلانی غوث الوری ٹھہرے۔

اور اسی سلسلے میں حضرت مخدوم عبدالرشید حقانی رحمۃ اللہ علیہ نے معاشرت کی ایک ایسی تہذیب کی اور ایسی ترتیب قائم کی کہ اپنی سلطنت ظاہرہ اور پوری بے شمار مال و دولت، حق داران معاشرہ میں تقسیم کرتے ہوئے روح اور جسم کی ضرورت کے مطابق، معیشت میں وہ توازن قائم کیا کہ آپ تک اور آپ کی اولاد امجاد اور آپ کے خاندان کو یہ نعمت اعلیٰ نصیب ہوئی کہ اپنی ضرورت کے علاوہ مال و دولت سب قابلِ زکوٰۃ ٹھہرا۔ آپ نے اپنی ذاتی ملکیت کا خزانہ جو کہ کروڑوں اشرفیوں میں تھا، اور ایک وسیع خطہ جو کہ آپ کی عملداری میں تھا سب کا سب راہ خدا میں خیرات کر دیا۔ اور ایسا صرف ایک بار نہیں ہوا بلکہ آپ (حضرت مخدوم عبدالرشید حقانی رحمۃ اللہ علیہ) کی زندگی میں بار بار ہوا۔ وہ اس طرح کہ جہاں جہاں آپ کی شادیاں ہوئیں وہ سب کے سب انتہائی مالدار اور خطہ ارض پر حکمران تھے، جو کچھ ان کے طرف سے بھی موصول ہوا سب خیرات کر دیا۔ اور یہ معاشرت میں توازن معیشت کی بہترین مثال معاشرہ میں قائم ہو گئی۔ اور جو ذہنی بھوک تھی اس عمل جو کہ سنت محمدی ﷺ کا منہج تھا کی وجہ سے ایسی مٹی کہ آپ (حضرت مخدوم عبدالرشید حقانی رحمۃ اللہ علیہ) کی تمام اولاد سے مٹ گئی۔ آپ کے فرزندان اور آپ کے پوتے جنہوں نے آپ کے سامنے زندگی گزاری، اس کا بہترین نمونہ ثابت ہوئے۔

حضرت مخدوم عبدالرشید حقانی رحمۃ اللہ علیہ کی روحانی خدمات

حضرت مخدوم عبدالرشید حقانی رحمۃ اللہ علیہ مادر زاد ولی ہونے کی نعمت عظمیٰ سے مزین تھے چونکہ اس خاندان کا شمار ہی منینین میں ہوتا ہے مگر اس اسباب کی دنیا میں روح کو جو قرب الہی کی بلندی نصیب ہوئی، وہ صرف آپ ہی کا خاصہ ٹھہری۔ آپ صرف ایک واسطہ سے ہی شہباز لامکان، محبوب یزداں، ساکن کون و مکان، حضور سیدنا عبدالقادر رحمۃ اللہ علیہ کی وارث عظمیٰ کا بوسیلا حضرت سید علی ہمدانی بن شاہ یوسف

ہمدانی، ٹھہرے اور اس دولت کو برصغیر میں، تصوف اور سلوک کو سبقاً سبقاً اس خطے میں تقسیم کرنے والے فرد فرید ہوئے۔

روحانی عظمت کا ثبوت اس سے بڑھ کر اور کیا ہوگا کہ آپ کے معاصرین جو کہ افلاک، روحانیت، معرفت کے قطب نما لوگ ہیں، حضور زہد الانبیاء حضرت بابا فرید الدین گنج شکر رحمۃ اللہ علیہ، حضور شیخ الاسلام والدین حضرت بہاء الدین زکریا رحمۃ اللہ علیہ، حضرت جلال الدین سرخ پوش بخاری رحمۃ اللہ علیہ، ان حضرات کے آپ کی شان میں وہ الفاظ روحانی معراج کا منہ بولتا ثبوت ہیں جو ان ہستیوں نے کوہستان کے سلسلہ مکران کے ساحل پر دوران مشاہدہ حق کے اعلیٰ منظر پر بیان کیے۔

’اس وقت ہم سب سے زیادہ قرب الہی اور مشاہدہ حق میں بھائی عبدالرشید حقانی رحمۃ اللہ علیہ کے جسم کا رواں رواں دیدار الہیہ میں مشغول ہے‘

الغرض آپ کی اپنی ذات سے اپنے فرزندان، اپنے بھائیوں سے اور جلیل القدر خلفاء ہستیوں سے یہ ہندو معاشرہ شرف بہ اسلام ہو کر توحید و رسالت کا ایک عظیم اور طویل سلسلہ ثابت ہوا۔ آپ کے خلفاء اور اولاد نے یہ تمام خطہ جو کہ اخلاقی پستیوں کا مسکن بن چکا تھا، اسلام کی لازوال تعلیم و تربیت کا گہوارہ بن گیا۔

خلاصہ کلام

غرضیکہ حضرت مخدوم عبدالرشید حقانی رحمۃ اللہ علیہ نے باوجود مادرزاد ولی ہونے کے، علمی و روحانی طاقت کے اسباب کو ترک نہ کیا بلکہ ہر چیز عملی طور پر منہج سنت مبارکہ کے مطابق اختیار کی۔ اور قضاء و قدر کے ساتھ ساتھ اختیار فرد کا ایک عملی نمونہ پیش کیا۔ دنیا کو اس طرح استعمال کیا کہ دنیا دل میں جگہ نہ پاسکی اور اسباب کو اس طرح ترک نہیں کیا کہ رہبانیت کی عملی تفسیر بن جائے۔ یوں دین محمدی ﷺ کی عملی تفسیر اپنی زندگی کو نمونہ بنا کر ہمارے سامنے پیش کر دی۔

